

XX
XXXXXXXXXXXX

X the viira"saiva maku.taagama
X
X with kind permission of aaraadhya candra"sekharasvaamii head of
X ja.mgamavaa.dii ma.tha vaaraa.nasii and president of the "saivabhaaratii -
X "sodhaprati.s.thaana
X maku.taagama.h
X (kriyaa – caryaapaadau)
X
X bhaa.saanuvaada - .tippa.niisahita.h
X sampaadaka.h
X pa.m0 vrajavallabhadviveda.h
X "saivabhaaratii – "sodhaprati.s.thaana – nide"saka.h
X prakaa"saka.h
X "saivabhaaratii – "sodhaprati.s.thaanam
X ja.mgamavaa.dii ma.tha, vaaraa.nasii – 221001
X prathama sa.mskara.na, san 1994
X
X data-entered by the staff of muktabodha
X under the supervision of mark s.g. dyczkowski
X
X revision 0 February 11, 2010
X
XX
XXXXXXX

प्रथमः पटलः

कैलासशिखरावासः कालकालः कृपानिधिः ।

अपारमहिमाधारो महादेवो महेश्वरः ॥ १ ॥

अशेषजगदाधारं सर्वकारणकारणम् ।

आदिमध्यान्तरहितमप्रमेयमनाकुलम् ॥ २ ॥

असंख्याताद्भुताचिन्त्यस्वशक्तिपरिशोभितम् ।
परं शिवं समागम्य प्रणम्योवाच भक्तिमान् ॥ ३ ॥

रुद्र उवाच

आदिदेव कृपासिन्धो पञ्चकृत्यपरायण ।
यतस्त्वं सर्वकर्ताऽसि सर्वज्ञः सर्वमप्यसि ॥ ४ ॥

अतः सर्वोपकाराय निगमागमसंहिताः ।
शब्दार्थमुख्या भवता निश्वासवदुदीरिताः ॥ ५ ॥

श्रीमन्मुखादधिगतं मकुटं मकुटायितम् ।
भगवन् श्रोतुकामोऽस्मि तदीयं भागमुत्तरम् ॥ ६ ॥

p. 2) उत्तमा यत्र कथ्यन्ते साक्षान्मोक्षप्रदायिनः ।
विशिष्टधर्मा इति हि शाम्भवव्रतधारिणाम् ।
उक्तं पुरस्ताद् भवता तदिदानीं निबोध मे ॥ ७ ॥

परशिव उवाच

शृणुष्ववेदयिष्यामि रहस्यं मकुटोत्तरे ।

शाम्भवव्रतमाहात्म्यमाह्निकं व्रतिनामपि ॥ ८ ॥

अर्चाविशेषाः पूजोपकरणानां च साधनम् ।

तदन्त्येष्टिप्रकारश्च कथ्यन्ते ह्यत्र संग्रहात् ॥ ९ ॥

शाम्भवव्रताचरणम्

तितीर्षुर्जन्मवाराशिं नानादुःखग्रहाकुलम् ।

वेदागमान्तविदितं शाम्भवव्रतमाचरेत् ॥ १० ॥

p. 3) तनुत्रयगतानादिमलत्रयविशोधनाः ।

लिङ्गत्रयानुसन्धानविशोषितभवाब्धयः ॥ ११ ॥

कल्याणदेशिककृपाकर्तिताशेषबन्धनाः ।

भक्तिदूतीसमानीतमुक्तिकान्तासमागमाः ॥ १२ ॥

ज्ञानसूर्योदयकृततमःकूटविपाटनाः ।

वेधामनुक्रियादीक्षा यत्र ह्यन्तर्गताः पराः ॥ १३ ॥

शिरोव्रतं महागुह्यमिदं तेनैव लभ्यते ।

यः कर्मसाम्यसंगत्या न पुनर्जन्मभागभवेत् ॥ १४ ॥

मोक्षशाम्भव्रतयोः साध्यसाधनात्मकत्वम्

अमृतत्वं यदा रुद्र विषेण लभते जनः ।

व्रतमेतद् विहायाथ दुःखस्यान्तं समेष्यति ॥ १५ ॥

p. 4) न मामधन्यो यजते नाधन्यो मोक्षमिच्छति ।

नाप्यधन्यः समाप्नोति शाम्भव्रतमुत्तमम् ॥ १६ ॥

शाम्भव्रतहीनः केवलः पशुः

यः सर्वशास्त्रविदपि कर्मयोगरतोऽपि च ।

शाम्भवव्रतहीनोऽयं प्रोच्यते केवलः पशुः ॥ १७ ॥

शाम्भवव्रतमाहात्म्ये योऽर्थवादं हि मन्यते ।

स सर्वयातनाभोगी भवत्येव न संशयः ॥ १८ ॥

इति श्रीमकुटागमे क्रियापादे शाम्भवव्रतमाहात्म्यनिरूपणं नाम

प्रथमः पटलः ॥ १ ॥

द्वितीयः पटलः

रुद्र उवाच

परमेश्वर सर्वात्मन् परिपूर्णगुणाम्बुधे ।

शाम्भवानामनुष्ठेयमाह्निकं सङ्गिरस्व मे ॥ १ ॥

परशिव उवाच

आह्निकं तु प्रवक्ष्यामि शाम्भवानामनुत्तमम् ।

शृणुष्वावहितो भूत्वा भवपाशनिकृन्तनम् ॥ २ ॥

प्रातःकृत्यानि

बुद्धयमानो हि मद्भक्तो मुहूर्ते ब्रह्मसम्मिते ।

संस्मरन् मामिष्टलिङ्गं कराभ्यां स्पशयेद् दृशोः ॥

धर्मार्थावनुचिन्त्याथ माहेशान् प्रणमेदपि ॥ ३ ॥

व्रतिनं सत्रिणं दान्तं भक्तं लिङ्गाङ्गसङ्गिनम् ।

प्रातःकाले तु यः पश्येत् स ईप्सितमवाप्नुयात् ॥ ४ ॥

पाषण्डं पतितं क्रूरमभक्तं देवनिन्दकम् ।

प्रातरुत्थाय यः पश्येत् सोऽनिष्टं समवाप्नुयात् ॥ ५ ॥

p. 6) शौचविधिः

बहिर्गच्छेदपि ततो दूरादावसथाद् बुधः ।

उपवीतं लिङ्गसूत्रं पृष्ठतः कण्ठलम्बितम् ।

कृत्वा प्रावृत्य च शिरो विण्मूत्रोत्सर्गमाचरेत् ॥ ६ ॥

ततो यावन्मनःशुद्धिर्मृत्स्नया च जलेन च ।

शौचं कुर्यात् प्रयत्नेन शौचहीनो पतत्यधः ॥ ७ ॥

प्रक्षालिताङ्घ्रिपाणिश्च गण्डूषान् विसृजेदपि ।

आत्मविद्याशिवाख्यानि तत्त्वानि स्वाहया सह ।

आचामेदुच्चरन्नेवं त्रिवारं शाम्भवव्रती ॥ ८ ॥

p. 7) दन्तधावनस्नानादिविधानम्

तत आम्रादिभिः काष्ठैर्दन्तधावनमाचरेत् ।

प्रक्षाल्य च मुखं धीमानाचम्य च ततः परम् ।

शिवतीर्थं विधायाथ प्रातःस्नानं समाचरेत् ॥ ९ ॥

संकल्पः सूक्तपठनं मार्जनं चाघमर्षणम् ।

देवतातर्पणं चैव स्नानपञ्चाङ्गमुच्यते ॥ १० ॥

अप्रवाहोदकस्नानं विप्रपादावनेजनम् ।
गायत्रीजपमर्घ्यं च आदित्याभिमुखश्चरेत् ।
देवर्षितर्पणं कुर्याद् यक्षमाणमपि तर्पयेत् ॥ ११ ॥

ततो धौते परीदध्याद् वाससी भानुदशिति ।
आचम्य चैव संकल्प्य भस्मस्नानं समाचरेत् ॥ १२ ॥

भस्मस्नानत्रिपुण्ड्रधारणादिकम्

शिवाग्निजनितेनाथ यथाकल्पाजितेन वा ।
p. 8) उद्धूल्य चैव सर्वाङ्गं भस्मना चावगुण्ठय च ।
द्वात्रिंशत्सु प्रदेशेषु त्रिपुण्ड्रं धारयेत् क्रमात् ॥ १३ ॥

उत्तमाङ्गे ललाटे च कर्णयोर्नेत्रयोर्द्वयोः ।
नासावक्रगलेष्वेवमंसद्वयमनन्तरम् ॥ १४ ॥

कूपरे मणिबन्धे च हृदये पार्श्वयोर्द्वयोः ।
नाभौ गुह्यद्वये चैव ऊर्वोः स्फिग्बिम्बजानुषु ॥ १५ ॥

जङ्घाद्वये पादयोश्च द्वात्रिंशत् स्थानमुत्तमम् ।
ततः पुनश्च संकल्प्य रुद्राक्षान् बिभृयान्नरः ॥ १६ ॥

रुद्राक्षधारणम्

शिखायामेकरुद्राक्षं त्रिंशत् शिरसा वहेत् ।
षट्त्रिंशत् गले दद्याद् बाह्वोः षोडश षोडश ॥ १७ ॥

द्वादश मणिबन्धेऽपि स्कन्धे पञ्चशतं वहेत् ।
अष्टोत्तरशतैर्मालां जपयज्ञे प्रकल्पयेत् ।
सुप्ते पीते सदा कालं रुद्राक्षान् बिभृयान्नरः ॥ १८ ॥

p. 9) त्रिशतं त्वधमं पञ्चशतं मध्यममुच्यते ।
सहस्रमुत्तमं प्रोक्तमेवं भेदेन धारयेत् ॥ १९ ॥

शिरसीशानमन्त्रेण मुखे तत्पुरुषेण तु ।
अघोरेण गले धार्यं तेनैव हृदयेऽपि च ॥ २० ॥

अघोराख्येन मन्त्रेण करयोर्धारयेत् सुधीः ।
पञ्चाशदक्षसहितां व्योमव्यापीति चोदरे ॥ २१ ॥

पञ्चब्रह्मभिरङ्गैश्च त्रिमालाः पञ्च सप्त च ।
अथवा मूलमन्त्रेण सर्वाण्यक्षाणि धारयेत् ॥ २२ ॥

सूर्यार्घ्यदानं गायत्रीजपः

ततो मद्रूपे सूर्यार्घ्यार्घ्यत्रितयमर्पयेत् ।
अथ मद्देवतां देवीं सावित्रीं प्रयतो जपेत् ॥ २३ ॥

p. 10) शिवाग्निसप्तजिह्वोपासनम्

घोरां मम तनुं वह्निं समुपासीत संयतः ।
सुवर्णां कनका रक्ता कृष्णा चैव तु सुप्रभा ।
बहुरूपाऽतिरक्ता च सप्त जिह्वाः प्रकीर्तिताः ॥ २४ ॥

सुवर्णा वारुणी जिह्वा कनका मध्यमा स्मृता ।
रक्ता चैवोत्तरा जिह्वा कृष्णा याम्यदिशि स्थिता ॥ २५ ॥

सुप्रभा पूर्वदिग्जिह्वा अतिरक्ताऽग्निगोचरा ।
ऐशानी बहुरूपा च जिह्वास्थानान्यनुक्रमात् ॥ २६ ॥

विवाहे वारुणी जिह्वा मध्यमा यज्ञकर्मसु ।
उत्तरा चोपनयने दक्षिणा पितृकर्मसु ॥ २७ ॥

पूर्वदिक् सर्वकाम्येषु आग्नेयी शान्तिकर्मसु ।
ऐशानी चोग्रकार्येषु सदा होमस्य शस्यते ॥ २८ ॥

पञ्चवक्रयुतं रक्तं सप्तजिह्वाविराजितम् ।
दशहस्तं त्रिनेत्रं च सर्वाभरणभूषितम् ॥ २९ ॥

p. 11) रक्तवस्त्रपरीधानं पङ्कजोपरि संस्थितम् ।
बद्धपद्मासनासीनं दशायुधसमन्वितम् ॥ ३० ॥

कनका बहुरूपा चातिरक्ता तु ततः परम् ।

सुप्रभा चैव कृष्णा च रक्ता चान्या हिरण्मयी ॥ ३१ ॥

ऊर्ध्ववक्त्रे स्थितास्तिस्रः शेषाः प्रागादिद्विस्थिताः ।

शिवाग्निमेवं ध्यात्वैव सायंप्रातहुनेद् बुधः ॥ ३२ ॥

गुरुशरणागतिः

अग्निकार्यं विधायथ कर्तव्यमभिवादनम् ।

शरणागतिस्तु कर्तव्या गुर्वादिभ्यो यथा शृणु ॥ ३३ ॥

दक्षहस्तेन संगृह्य निश्चलो लिङ्गपेटिकाम् ।

पादाङ्गुष्ठौ गुरोः सव्यहस्तेन परिगृह्य च ।

संस्पर्शयन्नेत्रयोस्त्रिगुर्वादीन् शरणं व्रजेत् ॥ ३४ ॥

p. 12) दिवसद्वितीयतृतीयचतुर्थभागकृत्यानि

एभिश्चाष्टांशकमह आद्यमेवं समापयेत् ।

द्वितीये च तथा भागे ह्यभ्यसेन्निगमागमान् ।
जपेदध्यापयेच्चाथ शास्त्राण्यपि विचारयेत् ॥ ३५ ॥

समित्पुष्पकुशादीनि यथा लाभमुपाहरेत् ।
भागे यतेत तार्तीयि पोष्यवर्गार्थसिद्धये ॥ ३६ ॥

भागे त्वथ चतुर्थे तु स्नानार्थं मृदमाहरेत् ।
शिवतीर्थं विधायाथ मध्याह्नस्नानमाचरेत् ॥ ३७ ॥

मध्याह्नस्नानसन्ध्योपासनम्

भस्मस्नानं विधायाथ त्रिपुण्ड्रमपि धारयेत् ।
माध्याह्निक्यौ तथा सन्ध्ये निर्वर्त्य च यथाविधि ।
अथ पञ्च महायज्ञाः कर्तव्या गृहिणाऽन्वहम् ॥ ३८ ॥

p. 13) देवान् ऋषींस्तद्गणांश्च तर्पयित्वा यथाक्रमम् ।

पितॄन् दिव्यानदिव्यांश्च तर्पयेत् पितृतीर्थतः ।

वैश्वदेवं तु निर्वर्त्य पूजां माध्याह्निकीं चरेत् ॥ ३९ ॥

मध्याह्नपूजाभेदाः

महतीं वा गुरुं वापि लघ्वीं वा यतचेतनः ।

कालेषु षट्सु पूज्योऽहं त्रिसन्ध्यमथवा पुनः ॥ ४० ॥

अभोजने विनिर्दिष्टाऽवसरा त्वन्यदा परा ।

षट्स्थलोक्तविधानेन महापूजां समाचरेत् ॥ ४१ ॥

भस्मशय्याञ्चिते वामकरपीठेऽभिमन्त्रिते ।

इष्टलिङ्गं सुविन्यस्य उत्तरास्याभिसम्मुखः ।

पूजयेद् अवधानेन भावनापूर्णसाधनः ॥ ४२ ॥

p. 14) पण्डितं वाऽथ मूर्खं वाऽतिथिं पूजान्त आगतम् ।

मामेव मत्वा सम्पूज्य तोषयेन्मतिमान् नरः ॥ ४३ ॥

भुञ्जानोऽपि हि मां ध्यायेद् वाचा संकीर्तयेदपि ।

न विद्यते तदाशौचं पवित्रः सर्वदाऽस्म्यहम् ॥ ४४ ॥

उपभुज्य प्रसादं मे ततो माहेश्वरोऽन्वहम् ।
मुखं करं च प्रक्षाल्य द्विराचम्येक्षणे स्पृशेत् ॥ ४५ ॥

स्तोत्राण्यपि पठन्नेवं तदन्नं परिणामयेत् ।
ततश्चासायमपि च साधयेदर्थमात्मनः ॥ ४६ ॥

सायंसन्ध्योपासनम्

निर्वर्त्य स्नानमाग्नेयं सायं तु प्रयतः शुचिः ।
उपास्य पश्चिमे सन्ध्ये होमकार्यं विधाय च ॥ ४७ ॥

सायन्तनीमवसरां वैश्वदेवं समाचरेत् ।
अथार्धरात्रिकीं पूजां निर्वर्त्यातिथिमर्चयेत् ॥ ४८ ॥

p. 15) रात्रिशयनक्रमः

ततः शय्यां सुखकरीमधिशय्य शुचिस्तु माम् ।

ध्यायन् शयीत च सुखमुत्सृष्टाखिलचिन्तनः ॥ ४९ ॥

उक्तं मया कृत्यजातमाह्निकं मत्पदप्रदम् ।

ये नरा नानुतिष्ठन्ति ते यान्ति नरकान् बहून् ॥ ५० ॥

इति श्रीमकुटागमे क्रियापादे आह्निकविधिनिरूपणं नाम द्वितीयः पटलः ॥

२ ॥

तृतीयः पटलः

रुद्र उवाच

अप्रमेयगुणाधार जगदाधार शाश्वत ।

अर्चाविशेषानधुना निबोधय महागुरो ॥ १ ॥

परशिव उवाच

शृणु रुद्र प्रवक्ष्यामि पूजाभेदाननुत्तमान् ।

पूजा हि त्रिविधा प्रोक्ता गुर्वी च महती लघुः ॥ २ ॥

त्रिविधा पूजा

महतीमुत्तमः कुर्याद् गुर्वी मध्यम एव च ।
लघ्वीमशक्तः कुर्याच्च सायंमध्याह्नकालयोः ॥ ३ ॥

अभोजने ह्यवसरा नियता प्रातरादिषु ।
षट्कालमर्चनां कुर्यात् त्रिकालमथवा बुधः ॥ ४ ॥

मण्डलविधानम्

पद्मं त्ववसराख्यायां नवपद्मं लघौ स्मृतम् ।
गुर्व्यां महत्यामपि च भद्रं तत्त्वं हि मण्डलम् ॥ ५ ॥

p. 17) वर्तिकासंख्या

तिस्रस्त्ववसरायां स्युर्वर्तिका विहिताः किल ।

लघ्व्यां नव द्वादश वा ताः पुनः सम्प्रकीर्तिताः ।

षट्त्रिंशदष्टादश वा गुर्वर्चायां समीरिताः ॥ ६ ॥

अष्टोत्तरशतं वापि त्रिशतं वा सहस्रकम् ।

गुर्व्यां महत्यामपि च वर्तिका ज्वालयेदपि ॥ ७ ॥

दीपाराधनम्

लघ्व्यामवसरायां वा दीप एकः समीरितः ।

चत्वारो वा तथा द्वौ वा महत्यां च गुरावपि ॥ ८ ॥

जपसंख्याविधानम्

लघ्व्यामवसरायां चाप्यष्टोत्तरशतं जपेत् ।

गुर्व्यां महत्यामपि च मूलं दशशतं जपेत् ॥ ९ ॥

नीराजनम्

दर्शनं त्ववसराभिरव्यमुत्तराभिरव्यमित्यपि ।
नीराजनत्रयं प्रोक्तमवसरायां महामते ॥ १० ॥

दर्शनाख्यावसराख्यं मज्जनाभिरव्यमित्यपि ।
माङ्गल्याख्यं च कर्पूरं शृङ्गाराख्यं महाभिधम् ॥ ११ ॥

p. 18) आनन्दारव्यमसंख्यातं नवनीराजनानि तु ।
लघ्वर्चनायामेतानि कीर्तितानि भवन्ति हि ॥ १२ ॥

सानुरागं च ताम्बूलाभिरव्यं पूर्वोदितैः सह ।
एकादश महत्यां च गुर्व्यां नीराजनानि हि ॥ १३ ॥

अप्रदीप्यैव दीपं तु न च संकल्पमाचरेत् ।
रङ्गवल्लीं प्रदीपं च गन्धाद्यैरभिपूजयेत् ॥ १४ ॥

नैवेद्यम्

अवसरायामवसरं निवेद्यं सम्प्रकीर्तितम् ।

महानिवेदनं कार्यं लघ्व्यादिषु महामते ॥ १५ ॥

महानिवेद्यं तत्प्रोक्तं क्षुच्छान्तिकरणक्षमम् ।

निवेद्यमवसरं तद्धि क्षुच्छान्त्यनुपयोगि यत् ॥ १६ ॥

इति श्रीमकुटागमे क्रियापादेऽर्चाविशेषविधिनिरूपणं नाम तृतीयः

पटलः ॥ ३ ॥

चतुर्थः पटलः

रुद्र उवाच

अचिन्त्यमहिमाधार कृपाकूपार शङ्कर ।

पूजोपयुक्तद्रव्याणां साधनं ब्रूहि मेऽधुना ॥ १ ॥

परशिव उवाच

पञ्चामृतादिनाऽभिषेकः कर्तव्यः

मधु गव्यं दधि क्षीरं घृतं शर्करया समम् ।
अभिषेकाय शस्तं स्याच्छुद्धोदकमनुत्तमम् ॥ २ ॥

एलोशीरलवङ्गानि कस्तूरी चन्द्रकं तथा ।
पञ्चद्रव्याणि वा चन्द्रं कस्तूरी कुङ्कुमं तु वा ।
अभिषेकजले योज्यमेलोशीरयुगं तु वा ॥ ३ ॥

चन्दनम्

रोचनं कुङ्कुमं चैला कर्पूरं कोष्ठमेव च ।
कृष्णागरुश्च कस्तूरी समचन्दनसंयुतम् ॥ ४ ॥

p. 20) क्षोदो वा विल्वखण्डस्य कृतमालस्य वा तथा ।
गन्धो वा देवदारोश्च मम प्रियकराः स्मृताः ॥ ५ ॥

पुष्पाणि

द्रोणं वकं च पुन्नागं तथा मन्दारपुष्पकम् ।
नन्द्यावर्तं श्रियावर्तं करवीरार्कके तथा ॥ ६ ॥

शतपत्रं कुवलयं लोध्रं धत्तूरमेव च ।
पाटलं चम्पकं विल्वं तमालं कर्णिकारकम् ॥ ७ ॥

मातुलुङ्गमुनी चैव प्रियङ्गुर्देवदारुकम् ।
कृतमालाग्निमन्थौ च मालती मल्लिका तथा ॥ ८ ॥

निर्गुण्डी च विकर्णी च बहुपर्णी तथाऽजिता ।
कह्लारमतसीपुष्पं कुसुम्भं कमलं तथा ।
शस्तानि मम पूजायां तस्मात् तैर्मां सुपूजयेत् ॥ ९ ॥

सात्त्विक - राजस - तामसपुष्पाणि

शुभ्रवर्णानि पुष्पाणि सात्त्विकानि भवन्ति हि ।
तानि मुक्तिप्रदानि स्युर्भक्तानां मह्यमर्पणात् ॥ १० ॥

राजसान्यरुणान्येवं प्रदद्युर्भोगमीप्सितम् ।
मिश्राणि पीतवर्णानि भुक्तिमुक्तिप्रदानि हि ।
पुत्रपौत्रसुवर्णादिसर्वाभीष्टप्रदानि च ॥ ११ ॥

p. 21) कृष्णानि तामसानि स्युर्विना नीलोत्पलं भुवि ।
वर्जनीयानि यत्नेन न तैर्मारमर्चयेज्जनः ॥ १२ ॥

कालभेदेन प्रशस्तानि पुष्पाणि

नन्द्यावर्तं श्रियावर्तं श्वेतार्कं श्वेतपङ्कजम् ।
लक्ष्मीपाटलपुन्नागा मालती शङ्खिनी तथा ॥ १३ ॥

पलाशाशोकबकुलरक्तागस्त्यसुमानि च ।
प्रातःकालिकपूजायां प्रशस्तानि भवन्ति हि ॥ १४ ॥

कृतमालं च धत्तूरं करवीरं च द्रोणकम् ।
चम्पकं पाटलं चैव कमलं चोत्पलं तथा ।
मध्याह्नकालपूजायां प्रशस्तानि स्मृतानि हि ॥ १५ ॥

जातिर्नीलोत्पलं चैव कदम्बं केतकी तथा ।
स्थलपद्मं च पूगं च नागदन्तिसुमं तथा ।
अर्धरात्रिकपूजायां प्रशस्तानि भवन्ति हि ॥ १६ ॥

कनकं च कदम्बं च केतकी जातिरेव च ।
अर्धरात्रेऽर्पणीयानि नान्यथा भक्तितत्परैः ॥ १७ ॥

पारिजातं प्रातरेव सायं स्याच्चन्द्रकान्तकम् ।
मध्याह्न एव युक्ता स्यान्नित्यं मध्याह्नमल्लिका ॥ १८ ॥

p. 22) त्रिकालमल्लिका चैव कनकाम्बरमेव च ।
द्रोणं च विल्वपत्रं च प्रशस्तानि हि सर्वदा ॥ १९ ॥

वर्ज्यानि ग्राह्याणि च पुष्पाणि

यूथिका मदयन्ती च माधवी च शिरीषकम् ।
बन्धूकं सर्जकं चैव विभीतं कुन्दमेव च ॥ २० ॥

लाङ्गली दाडिमं दीप्तं निम्बं कार्पासमेव च ।

कूष्माण्डं शाल्मली चैव मत्स्याक्षी शिशुपुष्पकम् ॥ २१ ॥

श्रीकर्णं च कपित्थं च तिन्त्रिणीकुसुमं तथा ।

सर्वदा वर्जनीयानि मदनुग्रहकाङ्क्षिभिः ॥ २२ ॥

विल्वारग्वधदूर्वापामार्गं चम्पकपत्रकम् ।

जम्बूकदम्बदमनद्रोणमरुवकपत्रकम् ॥ २३ ॥

शङ्खिनीपद्महीबेरसिन्धुवारादिपत्रकम् ।

शस्तं स्यान्मम पूजायामेतैर्मा सम्यगर्चयेत् ॥ २४ ॥

विल्वपत्रं तु कथितं सर्वपत्रोत्तमोत्तमम् ।

नीलोत्पलं च पुष्पेषु करवीरं विशिष्यते ।

द्रोणमारग्वधं चैव सर्वपुष्पोत्तमोत्तमम् ॥ २५ ॥

पुष्पपत्रैस्तु सौवर्णैरष्टोत्तरशतेन वा ।

पञ्चाशता वा सम्पूज्य चानन्तफलमश्नुते ॥ २६ ॥

नास्ति निर्माल्यतादोषः सौवर्णेषु सुमेष्वपि ।

पत्रेषु च ततस्तैस्तु भक्तो नित्यं समर्चयेत् ॥ २७ ॥

सौवर्णपत्रपुष्पाणां तथा विल्वदलस्य च ।

न पर्युषितता तस्मात् तानि संगृह्य पूजयेत् ॥ २८ ॥

विविधधूपसम्पादनम्

धूपसम्पादनं वक्ष्ये शृणुष्वावहितः पुनः ।

कर्पूरागरुतक्कोलजातीफललवङ्गकम् ॥ २९ ॥

जटामांसी च सिंही च मुस्ता चन्दनमेव च ।

घृतमिश्रमिदं प्रोक्तं दशाङ्गं सुमनोहरम् ॥ ३० ॥

चन्दनागरुकर्पूरकस्तूरं कुङ्कुमं तथा ।
तक्कोलैला नागपुष्पं लवङ्गत्वक् तथैव च ।
यक्षकर्ममेतद्धि मम प्रीतिकरं स्मृतम् ॥ ३१ ॥

चन्दनागरुकर्पूरलवङ्गत्वक् च सिंहकम् ।
एला तथा जटामांसी प्राजापत्याभिधं स्मृतम् ॥ ३२ ॥

p. 24) चन्दनागरुकर्पूरं कस्तूरतिलकं तथा ।
लवङ्गं हसिता मुस्ता विजयाख्यं प्रकीर्तितम् ॥ ३३ ॥

कर्पूरकृष्णागरु च ह्रीबेरं कुङ्कुमं तथा ।
कोष्ठं तथा चन्दनं च क्रमवृद्धियुतं यथा ॥ ३४ ॥

एकद्वित्रिचतुःपञ्चषड्भागं मधुमिश्रितम् ।
शीतारिसंज्ञितमिदं मम प्रीतिकरं स्मृतम् ॥ ३५ ॥

चन्दनागरुकर्पूरसिंहीसर्जरसांस्तथा ।
कोष्ठं मुस्तां च सञ्चूर्ण्य विजयाख्येन योजितम् ।

कर्पूरकल्याणमिति कीर्तितं मुक्तिसाधनम् ॥ ३६ ॥

चन्दनागरुकस्तूरीमुस्तासिंहकचूर्णकम् ।

अमृताख्यमिति प्रोक्तममृतत्वप्रदायकम् ॥ ३७ ॥

तक्कोलपूगकर्पूरजातीफललवङ्गकम् ।

सुगन्धसंज्ञितमिदं भोगमोक्षप्रदं मतम् ॥ ३८ ॥

गुग्गुलुः केवलं सप्तजन्मपापविनाशकः ।

तथा चन्दनधूपोऽपि सर्वाघौघनिषूदनः ।

एवं सौगन्धिको धूपः सर्वकामार्थसाधकः ॥ ३९ ॥

p. 25) अथ श्वेतागरोर्धूपः केवलं मुक्तिदायकः ।

साज्यगुग्गुलुधूपस्तु महाभोगप्रदायकः ॥ ४० ॥

तमालचूर्णसहितो महिषाक्षस्य धूपकः ।

मम प्रीतिकरस्तस्माद् मत्सायुज्यप्रदायकः ॥ ४१ ॥

दीपसम्पादनम्

दीपसम्पादनं वक्ष्ये संशृणुष्वावधानतः ।

उत्तमं गोघृतं प्रोक्तं मध्यमं महिषीघृतम् ।

अधमं तिलतैलं स्यादीशस्यान्तकसूदन ॥ ४२ ॥

निम्बैरण्डकरञ्जानां तैलं यत्पूतिगन्धि च ।

नोपयोज्यमिदं पुत्र महीपाय कदाचन ॥ ४३ ॥

न दीपमप्रज्वाल्यैव शुभकर्म समाचरेत् ।

दैवं पैतृकमप्येवमन्यथा विफलं भवेत् ॥ ४४ ॥

पञ्चसूत्रलिङ्गलक्षणम्

शृणुष्वावहितः पुत्र वक्ष्ये लिङ्गस्य लक्षणम् ।

p. 26) स्फाटिकादीनि लिङ्गानि शक्तियुक्तानि चार्पयेत् ।

पञ्चसूत्रात्मकं लिङ्गं पूजयेदिष्टसिद्धये ॥ ४५ ॥

लिङ्गवृत्तसमं पीठं दीर्घं विस्तारमुन्नतम् ।
तदर्धं गोमुखं चैव पञ्चसूत्रं प्रकीर्तितम् ॥ ४६ ॥

शिवाधिक्ये भवेन्मृत्युः शक्त्याधिक्ये धनक्षयः ।
शिवशक्तिसमं लिङ्गं भुक्तिमुक्तिफलप्रदम् ॥ ४७ ॥

न न्यूनमर्धाङ्गुलतोऽधिकं नाङ्गुलमानतः ।
पञ्चसूत्रसमायुक्तमिष्टलिङ्गं धरेत् सदा ॥ ४८ ॥

इष्टलिङ्गे कलापूर्णे गुरुदत्ते महोत्तमे ।
न लक्षणं परीक्षेत गुरुणा पावितं यतः ॥ ४९ ॥

p. 27) भक्तः स्वशक्त्यानुगुणार्जितं पुष्पं फलं तथा ।
मनसा सर्वसामग्रीं परिपूर्णां विभावयेत् ॥ ५० ॥

भक्त्यैव परिपूर्णा या सा पूजा सफला भवेत् ।
सर्वमुक्तं समासेन किमतः श्रोतुमिच्छसि ॥ ५१ ॥

इति श्रीमकुटागमे क्रियापादे पूजोपकरणसम्पादनं नाम चतुर्थः

पटलः ॥ ४ ॥

पञ्चमः पटलः

रुद्र उवाच

आवाहनं कथं देव तव सर्वगतस्य तु ।

संस्थापनं कथं नु स्यात् सन्निधानं कथं प्रभो ।

कस्मिन् मुखे समर्प्यं स्यान्नैवेद्यं ते वदस्व मे ॥ १ ॥

अभोज्यं भोज्यमिति च कथ्यते ते निवेदितम् ।

भोज्यं केषामभोज्यं च केषां स्यात् तद्विवेचय ॥ २ ॥

परशिव उवाच

आवाहनम्

देशान्तरप्राप्तिरूपावाहनं व्यापकस्य मे ।

न सम्भवेत् तथापि स्यात् कर्तुर्भावनया परम् ॥ ३ ॥

लिङ्गाद्यभिमतेश्च देशे यदभिव्यञ्जनं मम ।

तदेवावाहनमिति भावयस्व महामते ॥ ४ ॥

संस्थापनम्

लिङ्गबेराद्यभिमतसदाशिवहृदम्बुजे ।

ममावस्थापनं यत्तत् संस्थापनमितीर्यते ॥ ५ ॥

p. 29) सन्निधान-सन्निरोध-अवगुण्ठन-सकलीकरणानि

सन्निधानमिति प्रोक्तमात्मनोऽभिमुखीकृतिः ।

आपूजान्तं सन्निधानप्रार्थनं सन्निरोधनम् ॥ ६ ॥

कवचेनाच्छादनं तु यत्तदेवावगुण्ठनम् ।

हृदयादिन्यास एव सकलीकरणं मतम् ॥ ७ ॥

अमृतीकरणम्

पञ्चानां हृदयादीनां नानावर्णयुजामपि ।

मद्वर्णतानुसन्धानममृतीकरणं हि तत् ॥ ८ ॥

देवस्य कथं कुत्राभिमुखता

स्थण्डिले चरलिङ्गे च साधकाभिमुखोऽस्म्यहम् ।

प्रत्यग्वक्त्रस्तु कुम्भादौ स्थिरे द्वाराभिसम्मुखः ॥ ९ ॥

p. 30) पञ्चवक्त्रपूजाप्रकारः

प्रपत्तव्यं भोगमोक्षकामैर्मे दक्षिणं मुखम् ।

तस्मात् तदाभिमुख्येन कार्यं हि मम पूजनम् ॥ १० ॥

बाहुहृद्गुह्यचरणैः साकमूर्ध्वमुखं मम ।

आत्मनोऽभिमुखत्वेन प्रकल्प्यैव समर्चयेत् ॥ ११ ॥

भक्ष्यभोज्यान्नपानादि लेह्यं चोष्यमनेकधा ।

ऊर्ध्ववक्त्रे प्रदातव्यं यत्किञ्चिदिह चोदितम् ॥ १२ ॥

आचारलिङ्गादीनां स्थितिः

पञ्चवक्त्रेषु नैवेद्यस्यार्पणं तद्विशिष्यते ।

सद्योजातः किलाचारो वामदेवो गुरुः स्मृतः ॥ १३ ॥

अघोरस्तु शिवः प्रोक्तश्चरस्तत्पुरुषो भवेत् ।

ईशानस्तु प्रसादः स्याद्विशिष्टस्तु महानहम् ॥ १४ ॥

p. 31) प्रसादग्रहणम्

तस्मादनुदिनं भक्तः सर्वं भोज्यं च सर्वदा ।

षड्लिङ्गेभ्यः समर्प्यैव गृह्णीयादवधानतः ॥ १५ ॥

निर्माल्यविचारः

मदीयभुक्तं निर्माल्यं भोज्यं चैव चतुर्विधम् ।
धर्ममर्थं च कामं च मोक्षं च ददते क्रमात् ॥ १६ ॥

निर्माल्यं निर्मलं शुद्धं निर्मलत्वादनिन्दितम् ।
तस्मादभोज्यं निर्माल्यमशुद्धैरशिवात्मकैः ॥ १७ ॥

अशुद्धात्मा शुद्धिलोभान्मद्भुक्तं पावनं परम् ।
भक्षयन्नाशमाप्नोति रसभोक्ता यथा द्विजः ॥ १८ ॥

जिह्वाचापल्यसंयुक्तः शैवसंस्कारवर्जितः ।
शैवनिर्माल्यभोजी चेद् रौरवं नरकं व्रजेत् ॥ १९ ॥

मल्लिङ्गधारिणो लोके देशिका मत्परायणाः ।
मदेकशरणास्तेषु योग्यं नैवान्यजन्तुषु ॥ २० ॥

p. 32) चण्डो नाधिकृतः

चण्डभोज्यं दुराधर्षं नान्यभोगाय कल्पितम् ।
बाणलिङ्गे चरे लोहे रत्नलिङ्गे स्वयम्भुवि ।
प्रतिमासु च सर्वासु न चण्डोऽधिकृतो भवेत् ॥ २१ ॥

असमर्प्य ग्रहणे दोषः

स्वेष्टलिङ्गे च यद्दत्तं चरुकं तन्न संशयः ।
पत्रं पुष्पं फलं तोयमन्नपानाद्यमौषधम् ।
आपद्यपि न भुञ्जीत यन्मह्यमसमर्पितम् ॥ २२ ॥

निवेदितभोजने सायुज्यप्राप्तिः

मत्पूजापरमो नित्यं मन्निवेदितभोजनः ।
मद्द्वयानपरमो योगी मत्सायुज्याय कल्पते ॥ २३ ॥

इति श्रीमकुटागमे क्रियापादे आवाहनादिविधिकथनं नाम पञ्चमः
पटलः ॥ ५ ॥

क्रियापादश्च समाप्तः

चर्यापादे प्रथमः पटलः

कैलासवासी भगवान् महादेवो महेश्वरः ।

महाकैलासनिलयं महाकारुणिकोत्तमम् ॥ १ ॥

पञ्चपञ्चमुखं देवं पञ्चाशद्भुजमण्डितम् ।

पञ्चब्रह्ममयं शान्तं पञ्चकृत्यपरायणम् ॥ २ ॥

परं शिवं समालोक्य प्रणम्य विनयान्वितः ।

पप्रच्छैवं कृपाविष्टो लोकानुग्रहकाङ्क्षया ॥ ३ ॥

रुद्र उवाच

अशेषजगदाधार निराधार परात्पर ।

सर्वतत्त्वादिभूत श्रीदेवदेव नमोऽस्तु ते ॥ ४ ॥

श्रीमद्विव्यागमान्तेषु निगमान्तेषु च स्फुटम् ।
शाम्भवव्रतमादिष्टं भवता शीघ्रमुक्तिदम् ॥ ५ ॥

p. 34) ये द्विजास्तदनुष्ठानतत्परा लिङ्गधारिणः ।
अवसानविधिं ब्रूहि तेषां सद्भक्तियोगिनाम् ॥ ६ ॥

परशिव उवाच

साधु पृष्टं त्वया वत्स भक्तलोकोद्दिधीर्षुणा ।
शृणु वक्ष्यामि भक्तानामवसानविधिं परम् ॥ ७ ॥

शाम्भवव्रतनिष्ठानामवसानविधिः

येनैव संस्कृतः शीघ्रं दीक्षितो मुक्तिमाप्नुयात् ।
येनैव संस्कृतः शीघ्रं दीक्षासाफल्यमश्नुते ।
येनैव संस्कृतो यायादभक्तोऽपि परां गतिम् ॥ ८ ॥

शाम्भवव्रतनिष्ठानामिष्टलिङ्गाङ्गसङ्गिनाम् ।

कथितो मत्पदावाप्त्यै शिवमेधविधिः श्रुतौ ॥ ९ ॥

p. 35) शिवमेधशब्दनिर्वचनम्

शिवे मयि प्रविष्टानां मेध आराधनात्मकः ।

शिवमेध इति ख्यातः करणीयो मुमुक्षुभिः ।

विशिष्टः पितृमेधोऽयं शिवमेध इति स्मृतः ॥ १० ॥

भक्तिज्ञानविहीनोऽपि शिवपदं प्राप्नोति

सर्वस्य प्रतिशिवेति भूमिस्तोयस्य इत्यपि ।

श्रुतयो विदधत्येव समाधिं भक्तियोगिनाम् ॥ ११ ॥

भक्त्या ज्ञानेन हीनोऽपि युक्तोऽपि महतैनसा ।

सोऽपि मत्पदमागच्छेच्छिवमेधेन संस्कृतः ॥ १२ ॥

मद्भक्तौ च मदर्चायां मज्ज्ञाने शाम्भवव्रते ।

यो मुक्तिसिद्धिं सन्दिग्धे स ध्रुवं नरकं व्रजेत् ॥ १३ ॥

शाम्भवीये व्रते चैव तदन्त्येष्टिविधावपि ।
अविश्वासपरो मूर्खो नरकान्नहि निःसरेत् ॥ १४ ॥

लिङ्गाङ्गिदेहदहने दोषः

शाम्भवव्रतिनो देहं दहेद् यो मूढचेतनः ।
नरके दह्यते सोऽयं सर्वदा यमकिङ्करैः ॥ १५ ॥

p. 36) मद्भक्तानां मुमुक्षूणां संस्कारायैव देहिनाम् ।
पितृमेधे समाख्यातः समाधिविधिरुत्तमः ॥ १६ ॥

नृणां कर्मैकसक्तानां पुनरावृत्तिशालिनाम् ।
दहनोपस्कृतः प्रोक्तो ह्यवसानविधिर्मया ॥ १७ ॥

लिङ्गाङ्गसङ्गिनां वत्स चानावृत्तियुजां सताम् ।
समाध्युपस्कृतः प्रोक्तो ह्यवसानविधिः परः ॥ १८ ॥

ब्रह्मचारी गृहस्थो वा वानप्रस्थो यतिस्तु वा ।
चीर्णव्रतो यदि मृतस्तस्य देहं न दाहयेत् ॥ १९ ॥

शाम्भवव्रतनिष्ठानां प्रेतत्वं नास्ति

शाम्भवव्रतनिष्ठानां प्रेतत्वं नहि विद्यते ।
प्रेतत्वेन विमुक्तस्य कर्मलोपो न शङ्क्यते ॥ २० ॥

अपसव्यादिनिषेधः

लिङ्गभावयुजामेषामपसव्यं न युज्यते ।
अतः प्रेतक्रियाः सर्वाः शाम्भवेषु न योजयेत् ॥ २१ ॥

p. 37) वीरशैवानां समाधिसंस्कारः

समाधिर्मोक्षधर्मोऽयं सर्वधर्मापवादकः ।
समाधिसंस्कृते तस्माद्धर्मलोपो न शङ्क्यते ॥ २२ ॥

समाधिसंस्क्रिया साक्षान्मत्सान्निध्यप्रदायिनी ।
दहनं प्रथितं लोके पितृलोकैकसाधकम् ॥ २३ ॥

मदीयभक्तगात्राणां समाधिर्विहितो मया ।
ये त्वविश्वासिनो लोके मदुक्तविधिषु ध्रुवम् ।
न बहिर्निःसरेयुस्ते कदाऽपि नरकार्णवात् ॥ २४ ॥

इति श्रीमकुटागमे चर्यापादे शाम्भवान्त्येष्टिप्रशंसा नाम प्रथमः
पटलः ॥ १ ॥

द्वितीयः पटलः

रुद्र उवाच

परमेश्वर सर्वात्मन् सर्वकारण शाश्वत ।
उच्चिक्रिमिषुणा सद्यः कर्तव्यं तन्निबोध मे ॥ १ ॥

परशिव उवाच

उच्चिक्रिमिषोर्भस्मस्नानादिकम्

उच्चिक्रिमिषुराश्वेव मय्यावेशितचेतनः ।

कर्तुं दानादिकं स्नानमाग्नेयादिकमाचरेत् ॥ २ ॥

घृतधौताम्बरो भूम्यामासीनश्च कुशासने ।

उद्धूलनं त्रिपुण्ड्राणि धृत्वा भूत्या यथोदितम् । रुद्राक्षान् बिभृयादेव

शिरःकण्ठकरादिषु ॥ ३ ॥

भस्मरुद्राक्षधारी तु यश्चापि म्रियते यदि ।

सोऽपि रुद्रत्वमाप्नोति किं पुनर्मानुषादयः ॥ ४ ॥

p. 39) उत्क्रान्तिमथ विज्ञाय निमित्तैराशुभाविनीम् ।

आत्मन्यग्नीन् समारोप्य याते अग्नेति मन्त्रतः ।

भस्मादायाग्निरित्याद्यैर्विमृज्याङ्गानि संस्पृशेत् ॥ ५ ॥

अविदितकालस्य पुत्रेण दानादिकं कर्तव्यम्

अथाविदितकालः सन् समुत्क्रान्तिं लभेत चेत् ।
तत्पुत्र आशु कुर्वीत आत्मारोपं यथाविधि ॥ ६ ॥

आत्मन्यारोपितस्यास्य वह्नेः प्रशमनाय वै ।
षड्ध्वशुद्धैः कर्तव्यो ह्यप्सु होमस्त्वनन्तरम् ॥ ७ ॥

आत्मन्यग्नीन् समारोप्य होममप्सु विधाय च ।
हिरण्यं च यथाशक्ति दद्याद् गां लिङ्गमेव च ॥ ८ ॥

अत्युत्क्रान्तौ प्रवृत्तस्य सुखोत्क्रमणसिद्धये ।
तुभ्यं सम्प्रददे धेनुमिमामुत्क्रान्तिसंज्ञिताम् ॥ ९ ॥

p. 40) पुनरावृत्तिरहितशिवसायुज्यसिद्धये ।
इदं सम्प्रददे तुभ्यं शिवलिङ्गं सुपावनम् ॥ १० ॥

दानसाद्गुण्यकामेनावश्यं देया सुदक्षिणा ।
हीनं दक्षिणया सर्वं व्यर्थं भवति शङ्कर ॥ ११ ॥

लिङ्गदानमहिमा

ब्रह्माण्डकोटिदानेन यत्फलं भवतीश्वर ।

तत्फलं समवाप्नोति शिवलिङ्गप्रदानतः ॥ १२ ॥

स्थूलदेहविलापनम्

सर्वाङ्गलिङ्गसाहित्यं नित्यमा प्रायणादपि ।

भावयेदवधानेन शिवसायुज्यसिद्धये ॥ १३ ॥

आयुषः प्राणमित्येवं तत्त्वान्यपि च योजयेत् ।

यथाक्रमं कारणेषु स्थूलदेहं विलापयेत् ॥ १४ ॥

देहच्छिद्राणि गगने श्वसने श्वाससन्ततिम् ।

ऊष्माणं ज्वलने वारिण्यसृक्पूयकफादिकम् ॥ १५ ॥

p. 41) अस्थिमांसादिकठिनभागान् भूमौ यथोदयम् ।

विलाप्यैवं स्थूलदेहं सूक्ष्मं चापि विलापयेत् ॥ १६ ॥

सूक्ष्मदेहविलापनम्

शूलिन् सूक्ष्मशरीरस्य विलापनमपि शृणु ।

करणप्रेरकत्वेन देवानां तत्र मुख्यताम् ।

आलोक्य तत्रेन्द्रियाणि विषयैः सह योजयेत् ॥ १७ ॥

वक्तव्यसहितां वाचं वह्नाविन्द्रे सशिल्पकौ ।

पाणी विष्णौ पदे गत्या रत्योपस्थं प्रजापतौ ।

पायुं विसर्गसहितं मृत्यौ शर्व विलापयेत् ॥ १८ ॥

दिशासु सह शब्देन श्रोत्रं स्पर्शैः सह त्वचम् ।

वायौ दिनेशे रूपेण चक्षुषि प्रविलापयेत् ॥ १९ ॥

रसेन वरुणे जिह्वां गन्धैर्घ्राणं सहाश्विनोः ।

मन्तव्येन मनश्चन्द्रे बुद्धिं बोध्यैश्चतुर्मुखे ।

रुद्रे सहाहङ्कर्तव्यैरहङ्कारं विलापयेत् ॥ २० ॥

p. 42) भोक्तृत्वादिविकाराद्यैः क्षेत्रज्ञे सह योजयेत् ।

चित्तं चेतयितव्यैश्च गुणकार्योक्तदैवतैः ।

विकारवन्तं तमपि मयि ब्रह्मणि योजयेत् ॥ २१ ॥

क्षित्यादिभूताहङ्कारमहदव्यक्तसंज्ञिनाम् ।

विकारहेतुभूतानां स्वस्वहेतौ लयः क्रमात् ॥ २२ ॥

सर्वाङ्गलिङ्गसाहित्यभावनम्

सर्वाङ्गलिङ्गसाहित्यं नित्यमा प्रायणादपि ।

भावयेदवधानेन मम सायुज्यसिद्धये ॥ २३ ॥

सर्वेष्वङ्गेषु सर्वत्र सर्वदा सर्वतोमुखम् ।

लिङ्गं गुरूपदेशेन ज्ञातं यत्तत् प्रकाशते ॥ २४ ॥

एकमेव परं लिङ्गमङ्गेऽस्मिन् सुप्रतिष्ठितम् ।

सर्वतोमुखमाभाति नामरूपक्रियात्मना ॥ २५ ॥

p. 43) इष्टलिङ्गादिभावनम्

इष्टलिङ्गं तु बाह्याङ्गे प्राणलिङ्गं तथान्तरे ।
भावलिङ्गं तथैवास्मिन्नात्माङ्गे सुप्रतिष्ठितम् ॥ २६ ॥

हृदयाङ्गे महालिङ्गं श्रोत्राङ्गे तु प्रसादकम् ।
त्वगाङ्गे चरलिङ्गं तु दृगाङ्गे शिवलिङ्गकम् ॥ २७ ॥

जिह्वाङ्गे गुरुलिङ्गं तु नासिकाङ्गे तथैव च ।
आचारलिङ्गमश्रान्तं सुप्रतिष्ठितमेव हि ॥ २८ ॥

यथा ज्ञानेन्द्रियाङ्गेषु क्रमाल्लिङ्गं प्रतिष्ठितम् ।
तथा कर्मेन्द्रियाङ्गेषु क्रमाल्लिङ्गं प्रतिष्ठितम् ॥ २९ ॥

अप्रतर्क्यमनिर्देश्यं चेतनावागगोचरम् ।
सर्वशक्त्यपि सर्वज्ञं सच्चिदानन्दलक्षणम् ॥ ३० ॥

प्रायश्चित्तसमाचरणम्

भावयन्नेति तद्भावं भावपूतेन चेतसा ।

गणानुज्ञां गृहीत्वाऽतः प्रायश्चित्तं समाचरेत् ॥ ३१ ॥

p. 44) सर्वजन्मार्जितानीह पातकानि महान्त्यपि ।

लिङ्गजङ्गमगुर्वाङ्घ्रितीर्थप्राशनतस्तथा ।

नश्यन्ति तत्क्षणादेव नात्र कार्या विचारणा ॥ ३२ ॥

महाशैवव्रतस्थानां मद्भक्तानां विशेषतः ।

न निष्कृत्यन्तरं मुख्यं मत्तीर्थप्राशनादृते ॥ ३३ ॥

अन्त्यकाले तु यस्याऽस्ये दीयते मत्पदोदकम् ।

सोऽपि सद्गतिमाप्नोति यश्चाचारबहिष्कृतः ।

तथा मन्नामधेयानि कीर्तयेद्वधानतः ॥ ३४ ॥

शिवनामस्मरणम्

शिव शिव शिव चेति व्याहरन् वै त्रिवारं
त्यजति निजतनुं यः स्वायुषोऽन्त्यक्षणेऽस्मिन् ।
भवति भवभयानां छेदकः पूर्वशब्दो
न भवत इतरौ तौ कल्पितात्मोपकारौ ॥ ३५ ॥

मरणसमये मन्त्रश्रावणम्

ततश्च कर्णमन्त्राणि श्रावयेयुः सुतादयः ।
षडक्षरं दक्षकर्णे निषदश्चैव शाश्वतीः ॥ ३६ ॥

p. 45) तत उत्क्रान्तिवेलायां कर्पूरं ज्वालयेदपि ।
अणुः पन्थेत्यर्चिरादिगत्यर्थं मन्त्रमुच्चरन् ॥ ३७ ॥

इति श्रीमकुटागमे चर्यापादे उच्चिक्रिमिषुकर्तव्यविधिर्नाम द्वितीयः पटलः ॥

२ ॥

तृतीयः पटलः

रुद्र उवाच

विश्वातीत जगद्योने सर्वाधार परात्पर ।

दृष्ट्वोत्क्रान्तिं ततः कर्त्रा किं कर्तव्यं वदस्व मे ॥ १ ॥

परशिव उवाच

उत्क्रान्तासुं परीक्ष्याथ कर्ता संशुद्धचेतनः ।

स्नात्वा धृतत्रिपुण्ड्रश्च रुद्राक्षसमलङ्कृतः ॥ २ ॥

कर्माधिकारसिद्धयर्थं गणानुज्ञा

कर्माधिकारसिद्धयर्थं कृत्वा गणनमस्कृतिम् ।

तदभ्यनुज्ञां गृह्णीयाद् यथाशक्तिप्रदानतः ॥ ३ ॥

मृताहदानं तत्सर्वपर्वदानाद् विशिष्यते ।

तद्यथाशक्ति दातव्यं द्रविणं पितृहितैषिणा ॥ ४ ॥

p. 47) दोषप्राप्तौ प्रायश्चित्तम्

ऊर्ध्वोच्छिष्टादिसम्प्राप्तौ प्रायश्चित्तं समाचरेत् ।
प्राजापत्यप्रतिनिधिं दद्याद् द्रव्यं यथोदितम् ॥ ५ ॥

खट्वायां मरणे प्राप्ते प्राजापत्यं समाचरेत् ।
गां वा हिरण्यं दद्याच्च तद्दोषविनिवृत्तये ॥ ६ ॥

निशि कृष्णे च पक्षे च मरणे दक्षिणायने ।
ताः सूर्या इति वै षड्भिर्हुत्वा कुर्याच्च संस्क्रियाम् ॥ ७ ॥

इष्टलिङ्गसंस्कारः

लीनप्राणशरीरं तु श्रीरुद्रेणाभिषिच्य च ।
भस्मरुद्राक्षगन्धाद्यैरलङ्कृत्येष्टलिङ्गकम् ॥ ८ ॥

करे निवेश्य सम्पूज्य पेटिकायां निधाय च ।
विमाने तद्वपुः स्थाप्य सर्वमङ्गलनिस्वनैः ॥ ९ ॥

p. 48) विमानवाहकनामानि

महोक्षो वृषभश्चैव नन्दीशो नन्दिकेश्वरः ।
एतैश्च नामभिर्युक्तांश्चतुरो वाहकान् वृणेत् ॥ १० ॥

शिवारामं प्रति नयनम्

शिवारामं प्रति नयेत् तैर्वृतैर्वाहकैः सुतः ।
अग्रे मङ्गलनिस्वानाः सम्भारास्तदनन्तरम् ।
पूजाद्रव्याणि संस्कर्ता विमानं बान्धवाः क्रमात् ॥ ११ ॥

निवीतिनो वहेयुस्तद्विमानं वाहका अमी ।
निषदः प्रब्रुवाणाश्च गच्छेयुर्बान्धवा अपि ॥ १२ ॥

इति श्रीमकुटागमे चर्यापादे समाधिदेशप्रापणं नाम तृतीयः पटलः ॥

३ ॥

चतुर्थः पटलः

रुद्र उवाच

अनन्तशक्तिकलितलीलावैभवशोभित ।

भूनिक्षेपविधानं तदशेषं ब्रूहि मे विभो ॥ १ ॥

परशिव उवाच

समाधिस्थलनिर्देशः

शिवालयसमीपे वा शिवारामस्य वाऽन्तिके ।

शिवतीर्थसमीपे वा विल्वमूले नदीतटे ।

समाधिं कारयेत् प्राज्ञो वक्ष्ये तल्लक्षणं शृणु ॥ २ ॥

समाधिरचनाप्रकारः

चतुरस्रं पञ्चपादं दीर्घं विस्तारमेव च ।

खातं नवपदं त्वाद्यं सोपानं चैकपादकम् ।
द्वितीयं द्विपदं प्रोक्तं तृतीयं त्रिपदं तथा ॥ ३ ॥

वेदिका च त्रिपादेन तस्य दक्षिणतो दिशि ।
त्रिकोणं च प्रकर्तव्यं त्रिपादं दीर्घमायतम् ॥ ४ ॥

p. 50) खात्वा मा वो रिषदिति गोमयेनोपलिप्य च ।
रङ्गवल्याप्यलङ्कृत्य गायत्र्या प्रोक्ष्य वारिणा ॥ ५ ॥

अग्निरित्यादिना भस्मशय्यां सम्यग् विधाय च ।
विकीर्य पत्रपुष्पाणि चतुर्दिक्षूपरि ह्यधः ॥ ६ ॥

समाधौ देहनिक्षेपः

षडक्षराणि विन्यस्य मूलेनैवाभिमन्त्र्य च ।
तदत्सु तूर्यवृन्देषु पुष्पवृष्टौ चरत्यपि ॥ ७ ॥

चित्तिः पृथिव्यग्निरिति चानुवाकान् समुच्चरन् ।

स्वस्तिकासनरूपेण तच्छरीरमुदङ्मुखम् ।
शम्भो हव्यं गृहाणेति निदधीत विले तदा ॥ ८ ॥

भस्मलवणमृत्तिकापूरणम्

ऋतं तप इति पठन् भस्मना लवणेन च ।
मृत्तिकाभिः पूरयेताप्याकण्ठं तदनन्तरम् ॥ ९ ॥

p. 51) सर्वस्य प्रतिशिवेति मूर्धानं दिव इत्यपि ।
सजलं भस्म मृत्पिण्डं पितुर्मूर्धानि निक्षिपेत् ।
ततश्च पूरयेद् गर्तं भस्मना मृत्स्त्रयापि च ॥ १० ॥

सचैलं स्नानं केशश्मश्रुवपनं च

वस्त्रं सन्धापयेदादौ ततः स्नानं समाचरेत् ।
सचेलस्तु पुनः स्नात्वा केशश्मश्रूणि वापयेत् ॥ ११ ॥

ब्राह्मणस्वर्णघातादिपापानि विविधानि च ।

केशानाश्रित्य तिष्ठन्ति तस्मात् केशान् वपाम्यहम् ॥ १२ ॥

मेरुमन्दरतुल्यानि पापानि विविधानि च ।

केशानाश्रित्य तिष्ठन्ति तस्मात् केशान् वपाम्यहम् ।

इति मन्त्रं परिपठन् केशश्मश्रूणि वापयेत् ॥ १३ ॥

p. 52) शिखिलक्षणम्

अग्नेरिव शिखा यस्य विद्याज्ज्ञानमयी शिखा ।

स शिखीत्युच्यते विद्वानितरे केशधारिणः ॥ १४ ॥

इति श्रीमकुटागमे चर्यापादे समाधिविधिकथनं नाम चतुर्थः पटलः ॥

४ ॥

पञ्चमः पटलः

रुद्र उवाच

अनादिनिधनानन्तकल्याणगुणवारिधे ।

भूनिक्षेपानन्तराणि कृत्यान्यपि निबोध मे ॥ १ ॥

परशिव उवाच

समाधिस्थले सवृषभलिङ्गस्थापनपूजनम्

निर्वृत्तवपनः स्नात्वा भूतिरुद्राक्षभूषितः ।

गणानुज्ञां गृहीत्वाऽथ दिव्यरूपाप्तये पितुः ॥ २ ॥

पञ्चभिर्नवभिर्वाऽथ वृषभैरभिशोभितम् ।

पितृनामाङ्कितं लिङ्गं समाधौ स्थापयेत् सुतः ॥ ३ ॥

तदा दद्याद् गवादीनि दानानि दश चादरात् ।

समाधिस्थापितं लिङ्गं सवृषं पूजयेदपि ॥ ४ ॥

मृद्धट्टनादिव्यापारजाततापोपशान्तये ।

क्षीरेण तर्पयेदिष्टलिङ्गादीनि महेश्वर ॥ ५ ॥

p. 54) पित्रे दद्यादनुदिनं त्रिसंख्यानुदकाञ्जलीन् ।

वासोदकादिकं नैव देयं पितृहितैषिणा ॥ ६ ॥

नग्नप्रच्छादनाराधनम्

प्रविश्य ज्ञातिभिः सार्धं दीपेन सहितं गृहम् ।

नग्नप्रच्छादनाभिरुच्यं कुर्यादाराधनं सुतः ॥ ७ ॥

समाधिस्थापितलिङ्गस्य दशाहपर्यन्तं रक्षणम्

समाधिस्थापितं लिङ्गं दशाहान्न विचालयेत् ।

जन्त्वादिभिर्विचलिते यथास्थानं निधाय तत् ॥ ८ ॥

प्राणायामत्रयं कृत्वा तत् स्पृष्ट्वा व्याहृतीर्जपेत् ।

तस्मिन् स्वरूपतो नष्टे विधिवत् स्थापयेत् पुनः ॥ ९ ॥

p. 55) दिव्यदेहावाप्तिक्रमः

प्रथमाहिककृत्येन तस्य मूर्धाऽभिजायते ।
नासिकाश्रवसी नेत्रे द्वितीयाहिककृत्यतः ॥ १० ॥

ग्रीवा वक्षो भुजौ चापि तृतीयेऽह्नि भवन्त्यपि ।
नाभिस्थानं लिङ्गगुदे चतुर्थेऽह्नि भवन्त्यमी ॥ ११ ॥

ऊरू तु पञ्चमे स्यातां चर्म षष्ठे भवेदपि ।
सप्तमेऽह्नि सिराः सर्वा जायन्ते तद्विधानतः ॥ १२ ॥

अष्टमेऽह्नि च जायेरन् सर्वरोमाण्यनन्तरम् ।
नवमाहिककृत्येन वीर्यं तस्याभिजायते ॥ १३ ॥

दशमाहिककृत्येन तृप्तिस्तस्य परा भवेत् ।
आराधनं ततः कार्यं दिव्यरूपवतः पितुः ॥ १४ ॥

एकोद्दिष्टविधानेन रुद्रत्वं तस्य जायते ।
तत्त्वसंयोजनवशाद् महेशत्वं पुनर्भवेत् ॥ १५ ॥

p. 56) नवाराधनक्रमः

प्रथमेऽहि तृतीयेऽहि पञ्चमे सप्तमे तथा ।
नवमैकादशाहोश्च नवाराधनमाचरेत् ॥ १६ ॥

अन्तर्दशाहे दर्शो वा संक्रान्तिर्वा भवेद्यदि ।
तदा समापयेदन्यः सुतस्तु न समापयेत् ॥ १७ ॥

अदीक्षितपितृपुत्रयोर्दीक्षाक्रमः

पित्रोर्मरणकाले तु दीक्षाहीनः सुतो यदि ।
अन्त्यक्रियाऽस्य निर्वर्त्या पुत्रे निक्षिप्य कर्तृताम् ॥ १८ ॥

अदीक्षितो यदि पिता तत्तनोर्नाहि संस्कृतिः ।
तमावाह्याथ कूर्चायां दीक्षां दत्त्वा यथोदितम् ।
समाधिं सुविधायथ नित्यकर्मादिकं चरेत् ॥ १९ ॥

p. 57) पितुः पिता तत्पिता वा दीक्षाहीनो मृतो यदि ।
पितुस्तदैक्यसिद्धयर्थं दीक्षां परोक्षमाचरेत् ॥ २० ॥

स्थण्डिले कूर्चमानीय मृतमावाह्य नामतः ।
परोक्षदीक्षाकरणे स लिङ्गी भवति ध्रुवम् ॥ २१ ॥

दशमदिने वपनक्षीरतर्पणादिकम्

ज्ञातयः सप्तमादवाक् कनिष्ठा दशमेऽहनि ।
वापयेयुश्च ते सर्वे कर्तृभिः सह सर्वदा ॥ २२ ॥

स्नात्वा धृतत्रिपुण्ड्राश्च ते कुर्युः क्षीरतर्पणम् ।
ततः कुर्याद् यथाशक्ति दशदानानि यत्नतः ॥ २३ ॥

सवृषभलिङ्गविसर्जनम्

समाधिलिङ्गं सवृषभमुद्रास्य वसने तथा ।
निधाय तीर्थमानीय विसृजेत् तत्र संयतः ॥ २४ ॥

p. 58) होमपुण्याहवाचनादिकम्

लिङ्गमुद्वास्य च स्नात्वा तिलामलकवारिभिः ।

गाणपत्याभिधं चैव होममानन्दसंज्ञितम् ॥ २५ ॥

कुर्यात् पितृगणैः साकमानन्दसमवाप्तये ।

पुण्याहवाचनं कृत्वा ततो गच्छेद् गृहं प्रति ॥ २६ ॥

इति श्रीमकुटागमे चर्यापादे लिङ्गस्थापनादिविधिकथनं नाम पञ्चमः

पटलः ॥ ५ ॥

षष्ठः पटलः

रुद्र उवाच

अप्रमेयगुणाधार चिदानन्दैकसागर ।

एकादशेऽह्नि कर्तव्यं वदस्व करुणानिधे ॥ १ ॥

परशिव उवाच

एकादशाहकृत्यानि

एकादशेऽहनि स्नात्वा माहेशान् वै निमन्त्रय च ।
रुद्रहोमं विधायादौ वृषोत्सर्जनमाचरेत् ॥ २ ॥

उत्सृजेद् वृषभं श्वेतं रोहितं नीलमेव वा ।
तृप्त्या वै नन्दिकेशस्य मम सान्निध्यलब्धये ।
निराभार्याश्रमयुते सिद्धे न वृषमुत्सृजेत् ॥ ३ ॥

षोडशाराधनानि

आद्यमासिकमुख्यानि षोडशाराधनानि च ।
रुद्रगणाराधनं च वृषोत्सर्गाभिधं तथा ॥ ४ ॥

आचारादिकषड्लङ्गस्थलषट्कसमाश्रयम् ।

अनुत्तरं च पञ्चाशद् रुद्राराधनमाचरेत् ॥ ५ ॥

एकादशे भवेदाद्यमूने मास्यूनमासिकम् ।

त्रैपक्षिकं त्रिपक्षे स्यादूनषाण्मासिकं तथा ।

प्रतिमासं मृताहस्सु ऊनाब्दं चेति षोडश ॥ ६ ॥

एकादशेऽह्नि वै कुर्यात् षोडशाराधनान्यपि ।

द्वादशाहे तदा कुर्यात् तत्त्वसंयोजनं सुतः ॥ ७ ॥

एकोद्दिष्टलक्षणम्

एकोद्दिष्टविधानेन तत्त्वसंयोगसिद्धये ।

क्रियते यदेकमुद्दिश्य त्वेकोद्दिष्टं प्रकीर्तितम् ॥ ८ ॥

p. 61) शैवाराधने वज्र्यानि

विश्वेदेवा न पूज्यन्ते नाभिश्चवणमुच्यते ।
प्रदक्षिणं विसर्गश्च सीमान्तगमनं नहि ॥ ९ ॥

माहेश्वरभोजनम्

एकादशेऽहि माहेशानेकादश सुभोजयेत् ।
यथासम्भवमेतद्धि रुद्राराधनमीरितम् ॥ १० ॥

तथैव भोजयेदेकं वृषोत्सर्गफलाप्तये ।
वृषोत्सर्गाराधनं तु विधातव्यं मम प्रियम् ॥ ११ ॥

रुद्राराधनक्रमः

आचारादिकषड्लिङ्गस्थलषट्कसमाश्रयम् ।
खड्गेशादिकपञ्चाशद् रुद्राराधनमाचरेत् ॥ १२ ॥

चत्वारः षड् दश तथा रुद्रा द्वादश षोडश ।
द्वावित्याचारलिङ्गादिस्थलषट्कसमाश्रयाः ॥ १३ ॥

p. 62) पञ्चाशद्रुद्रनामानि

खड्गेशश्च बकेशश्च श्वेतो भृङ्गीश्वरस्तथा ।
छगलण्डद्विरण्डेशौ महाकालीश्वरोऽपि च ॥ १४ ॥

भुजङ्गेशपीनाकीशदारुकेशास्ततः परम् ।
अर्धनारीडुमाकान्त आषाडीशस्ततः स्मृतः ॥ १५ ॥

दण्डीशात्रीशमित्रेशमेषेशा लोहितेश्वरः ।
शिखीश्वरश्च क्रोधेशश्चण्डः पञ्चान्तकेश्वरः ॥ १६ ॥

शिवोत्तमैकरुद्रेशौ कूर्मेशश्चैकनेत्रकः ।
चतुराननेश्वराजेशशर्वसोमेश्वरास्तथा ॥ १७ ॥

लाङ्गलीशश्च संवर्तकेशः श्रीकण्ठसंज्ञकः ।
अनन्तेशश्च सूक्ष्मेशस्त्रिमूर्तीशस्ततः स्मृतः ॥ १८ ॥

अमरेशस्तथाऽर्घेशो भारभूतेश्वरस्तथा ।

अतिथीशश्च स्थाण्वीशो हरो झिण्टीश्वरस्तथा ॥ १९ ॥

भौतिकेशश्च सद्योजातेशश्चानुग्रहेश्वरः ।

अक्रूरेशो महासेनो लकुलीशः शिवेश्वरः ।

पञ्चाशत्संख्यका रुद्रा अमी पूज्या यथाक्रमम् ॥ २० ॥

इति श्रीमकुटागमे चर्यापादे एकादशाहकर्तव्यविधिकथनं नाम

षष्ठः पटलः ॥ ६ ॥

सप्तमः पटलः

रुद्र उवाच

सर्वशक्तिसमायुक्त सर्वैश्वर्यसमुन्नत ।

द्वादशाहकृत्यविधिमशेषं ब्रूहि मे विभो ॥ १ ॥

परशिव उवाच

द्वादशाहकृत्यानि

चतुर्थस्य निवृत्त्यर्थं जीवभावनिवृत्तितः ।

तत्त्वादियोजनादूर्ध्वं चतुर्थोऽपि निवर्तते ॥ २ ॥

गुरुदीक्षापरिप्राप्तशिवलिङ्गाङ्गयोगतः ।

द्विरेफकीटन्यायेन शिवैक्यं प्राप्तवान् द्विजः ॥ ३ ॥

p. 65) लिङ्गाङ्गसंगिनि मृते सम्प्राप्ते द्वादशेऽहनि ।

सापिण्ड्यं नैव कर्तव्यं प्रेतत्वाभावतस्ततः ॥ ४ ॥

दीक्षाकालपरिप्राप्तशिवैक्यं जीवभावतः ।

आविर्भूतं विजानन्ति मदीयागमवेदिनः ॥ ५ ॥

सदाशिवाद्यभिन्नेभ्यः पितृभ्यस्तत्त्वसम्मिताः ।

कलाः संगृह्य चान्यत्र समभ्यर्च्य यथाविधि ॥ ६ ॥

तत्त्वादियोजनक्रमः

जीवभावनिवृत्त्यर्थं मृतलिङ्गाङ्गसङ्गिनः ।

वर्गत्रयैक्यसिद्धयर्थं तत्त्वादीन् योजयेत् सुतः ॥ ७ ॥

द्वादशेऽहनि वै कर्ता माहेशान् सन्निमन्त्रय च ।

गृहीत्वैव गणानुज्ञामेवं संकल्पमाचरेत् ॥ ८ ॥

पितुस्तदीयपित्राद्यैर्महेशादिस्वरूपकैः ।

शिवसायुज्यसिद्धयर्थं करिष्यन् तत्त्वयोजनम् ॥ ९ ॥

p. 66) नन्दिकेशमहाकालसंज्ञिनोर्विश्वदेवयोः ।

पितुः पितामहादीनां महेशादिस्वरूपिणाम् ॥ १० ॥

षट्त्रिंशतां च तत्त्वानां कलानामष्टत्रिंशताम् ।

आराधनं करिष्यामीत्येवं संकल्पपूर्वकम् ॥ ११ ॥

विश्वेदेवौ च पित्रादीन् तत्त्वानि च कलास्तथा ।

आवाह्य चाभिसम्पूज्य चिकीर्षुस्तत्त्वयोजनम् ।
दश दानानि वै कुर्याद् गवादीनि यथाक्रमम् ॥ १२ ॥

अथ कर्ता गृहीत्वा तु ताम्रपात्रं हि साक्षतम् ।
पितामहादिस्थानस्थमाहेशनिकटस्थितः ॥ १३ ॥

पितामहादिभिः पात्रे हस्तस्पर्शं हि कारयन् ।
पितामहादीनावाह्य पितृस्थानीयमाश्रितः ॥ १४ ॥

सद्योजातं प्रपद्यामीत्याद्यान् मन्त्रान् समुच्चरन् ।
चन्द्रशेखरमुख्यान् वै तत्त्वेशांस्तत्र योजयेत् ॥ १५ ॥

p. 67) कलायोजनम्

ईशानः सर्वविद्यानामित्याद्यानुच्चरन् मनून् ।
शशिन्यादिकलाश्चापि क्रमशस्तत्र योजयेत् ॥ १६ ॥

चतुर्थभावनिवृत्त्यर्थं पात्रप्रदानक्रमः

पितृस्थानस्थितायास्मै दत्त्वा तत्पात्रमादितः ।
पितरं पितामहस्य स्थाने संयोजयाम्यहम् ।
इति ब्रुवाणस्तत्पात्रं दद्यात् पैतामहाय वै ॥ १७ ॥

पितामहं महेशस्वरूपं हि प्रपितामहे ।
संयोजयामीति वदन् तत्पात्रं पूर्ववत्ततः ।
प्रपितामहपदस्थाय दद्यान्माहेश्वराय च ॥ १८ ॥

ततः परं सदाशिवस्वरूपं प्रपितामहम् ।
संयोजयाम्यहं वृद्धप्रपितामह इति ब्रुवन् ।
तत्स्थानसंस्थितायास्मै दद्यात् पात्रमनन्तरम् ॥ १९ ॥

p. 68) शिवस्वरूपममलं तं वृद्धप्रपितामहम् ।
अरूपे परमे शैवे तत्त्वे संयोजयाम्यहम् ॥ २० ॥

इति ब्रुवाणस्तमिमं मयि लीनं विभावयेत् ।
एवमुक्तविधानेन चतुर्थो विनिवर्तते ॥ २१ ॥

इति श्रीमकुटागमे चर्यापादे द्वादशाहविधिकथनं नाम सप्तमः

पटलः ॥ ७ ॥

अष्टमः पटलः

रुद्र उवाच

समस्तजगदाधार समस्तामरवन्दित ।

प्रकीर्णकविधिं ब्रूहि सर्वज्ञ परमेश्वर ॥ १ ॥

परशिव उवाच

सोदरेषु पितुः कर्म कुर्वत्स्वन्यः स्थलान्तरात् ।

दशाहमध्य आगच्छेत् कृत्वा गतदिनक्रियाम् ।

समाधिवर्जं मिलितः शेषं कर्म समाचरेत् ॥ २ ॥

तत्त्वसंयोजनाधिकारक्रमः

कनिष्ठेनाऽथवाऽन्येन कृतेऽपि पितृकर्मणि ।
कुर्यादुदकदानं च तत्त्वसंयोजनं सुतः ।
अग्रजेन कृतं कर्म नानुजेन पृथक् कृतिः ॥ ३ ॥

p. 70) तत्त्वयोजने विशेषः

श्राद्धकर्तुर्यदा भार्या ह्याशौचान्ते रजस्वला ।
श्राद्धशेषं प्रकुर्वीत विसृजेत् तत्त्वयोजनम् ॥ ४ ॥

तत्त्वसंयोजने प्राप्ते मृतपत्नी रजस्वला ।
तत्त्वसंयोजनं न स्यात् तत्कुर्यात् पञ्चमेऽहनि ॥ ५ ॥

क्लीबादीनां तत्त्वसंयोजनं नास्ति

तत्त्वसंयोजनं नैव क्लीबानां दुष्टयोषिताम् ।
अद्वादशवयस्कानां मृतानां ब्रह्मचारिणाम् ॥ ६ ॥

नैष्ठिकानां यतीनां च कार्येशानबलिस्तथा ।
तत्त्वसंयोगरहिते न प्रत्याब्दिकमिष्यते ॥ ७ ॥

पार्वणाराधनादिकम्

अद्वैतं पार्वणसमं सोदकुम्भमधर्मकम् ।
संकल्पविधिना कार्यमन्वहं त्वाब्दिकावधि ॥ ८ ॥

तत्त्वसंयोजनादूर्ध्वं वत्सरं वा तदर्धकम् ।
नान्यत् कुर्यादष्टकायाः पार्वणाराधनं सुतः ॥ ९ ॥

p. 71) तत्त्वसंयोजनवशान्महेशत्वयुजः पितुः ।
प्रत्यब्दं प्रतिमासं च कुर्यात् पार्वणवत् सुतः ॥ १० ॥

पाकशेषं न यो भुञ्ज्याद् दैवे पित्र्ये च कर्मणि ।
सम्यगाचरितं वाऽपि तस्य तत् स्यान्निरर्थकम् ॥ ११ ॥

नक्तव्रते च नियते संकटे राहुदर्शने ।

रात्रावपि विधेयं स्याच्छ्राद्धं श्रद्धासमन्वितैः ॥ १२ ॥

उपरागे पैतृके च तीर्थे दर्शे च संक्रमे ।

पितृन् संतर्पयेद् धीमान् साक्षतैर्विमलैर्जलैः ॥ १३ ॥

आराधनलक्षणम्

पित्रादयो महेशादिरूपा यत्र हि पैतृके ।

आराध्यन्ते तु भक्त्या तदाराधनमुदीरितम् ॥ १४ ॥

p. 72) तत्र नन्दिमहाकालौ विश्वेदेवौ प्रकीर्तितौ ।

पित्रर्थं कीर्तिता एते महेशश्च सदाशिवः ।

शिव इति त्रयः शम्भुः संरक्षक इति स्मृतः ॥ १५ ॥

द्विविधं श्राद्धमङ्गानि च

श्राद्धं तु द्विविधं प्रोक्तं पितृमल्लोकवासिनाम् ।

पितृणां तृप्तिजनकं पितृलोकनिवासिनाम् ॥ १६ ॥

श्राद्धस्याङ्गानि वक्ष्यामि शृणु रुद्र यथाक्रमम् ।
होमस्त्यागस्तथा पिण्डो विश्वेदेवास्तिलाः कुशाः ।
उद्देशः पितृदेवानामर्घ्यपात्रं च रक्षकम् ॥ १७ ॥

अपसव्यं च विकिरं श्राद्धाङ्गमिति कीर्तितम् ।
मल्लोकवासिनां पुत्र पितृणां प्रवदाम्यथ ॥ १८ ॥

श्राद्धकर्मणि निषिद्धम्

होमः पिण्डस्तिला दर्भा विकिरं चार्घ्यपात्रकम् ।
अपसव्यं तथा सप्त निषिद्धं श्राद्धकर्मणि ॥ १९ ॥

p. 73) विश्वेदेवाः पितृद्देशस्त्यागः संरक्षकोऽपि च ।

श्राद्धाङ्गानि भवन्त्येव तस्मात् तान्युपयोजयेत् ॥ २० ॥

शाम्भवव्रतिनां सापिण्ड्यं नास्ति

शाम्भवव्रतिने श्राद्धं सपिण्डं विदधाति यः ।

कुलमासप्तमं तस्य नरके निपतेद् ध्रुवम् ॥ २१ ॥

त्रिविधमाराधनम्

गृह्याद्यधिकृतं चैव निराभार्याधिकारिकम् ।

सांकल्पिकमिति तथा प्रोक्तमाराधनं त्रिधा ॥ २२ ॥

गृह्याद्यधिकृते कार्यं विश्वेदेवादिसंयुतम् ।

विश्वेदेवान् पित्रुद्देशं त्यागं संरक्षकं तथा ।

वर्जयित्वैव कर्तव्यं निराभार्याधिकारिकम् ॥ २३ ॥

विश्वेदेवान् रक्षकं च त्यागमावाहनादिकम् ।

त्यक्त्वा संकल्पमात्रेण कारुण्यानां विधीयते ॥ २४ ॥

p. 74) आराधने माहेश्वरार्चा

शैवशास्त्रविशेषज्ञः षट्स्थलज्ञानकोविदः ।

त्रिकालपूजाभिरतो लिङ्गनिष्ठापरायणः ॥ २५ ॥

माहेश्वरोऽर्चनीयः स्यान्मुख्य आराधने स्मृतः ।

एककालार्चनासक्तो मध्यमः परिकीर्तितः ॥ २६ ॥

अनर्पितं च यो भुङ्क्ते नैकदा लिङ्गमर्चति ।

मद्भक्तानपि यो द्वेष्टि वर्जनीयः स सर्वदा ॥ २७ ॥

इति श्रीमकुटागमे चर्यापादे प्रकीर्णकविधिकथनं नाम अष्टमः पटलः

॥ ८ ॥

नवमः पटलः

रुद्र उवाच

स्वलीलाकल्पितानल्पजगज्जाल निराकुल ।

प्रत्याब्दिकविधानं मे कृत्स्नं ब्रूहि जगत्पते ॥ १ ॥

परशिव उवाच

प्रत्याब्दिकाराधनविधानम्

विधाय नित्यकर्माणि विप्रानाहूय सादरम् ।

दीपं प्रज्वालय गन्धाद्यैरलङ्कृत्य प्रणम्य च ॥ २ ॥

सभस्मघुण्टिकं चैव ताम्बूलं दक्षिणान्वितम् ।

गृहीत्वा नन्दिकेशादीन् नमस्कुर्याद् गणेश्वरान् ॥ ३ ॥

नम आव्याधिनीभ्य इत्यथ कुर्यात् प्रदक्षिणाम् ।

त्रिसंख्यं घण्टिकानादं कारयन् स्थिरचेतसा ॥ ४ ॥

उपस्पृश्याथ संकीर्त्य देशकालौ यथाक्रमम् ।

पितुरैक्यदिनाभिख्याराधनं तृप्तिसाधनम् ।

करिष्य इति संकल्प्य कलशं चाभिपूज्य च ॥ ५ ॥

p. 76) इमा माहेशपूजार्थं दुरितक्षयकारकाः ।

इति द्रव्याणि सम्प्रोक्ष्य क्षणान् दद्याद् यथाक्रमम् ॥ ६ ॥

सप्तद्रव्यवर्जनम्

अपसव्यं तिलान् दर्भान् पिण्डदानाग्निकर्माणि ।

विकिरं चाघर्यपात्रं च शैवे सप्त विवर्जयेत् ॥ ७ ॥

पित्राराधनदेवताः

पिता महेश्वरः प्रोक्तस्तत्पिता च सदाशिवः ।

प्रपितामहः शिवश्चैते पित्राराधनदेवताः ॥ ८ ॥

आराधनकर्माणि वैषम्यवर्जनम्

तपसा विद्यया वाऽग्र्या अर्हन्त्युत्तममासनम् ।

दानभोजनपूजासु न वैषम्यं शुभावहम् ॥ ९ ॥

p. 77) पुष्पाक्षतादिदानेन माहेश्वरनिमन्त्रणम्

नन्द्यादिसंज्ञिनां विश्वेदेवानां स्थानके तथा ।
महेश्वरादिसंज्ञानां पितॄणां स्थानकेऽपि च ॥ १० ॥

संरक्षकस्य शम्भोश्च स्थाने पुष्पाक्षतान् क्षणान् ।
दत्त्वा ब्रूयात् प्रसादश्च भवद्भिः कार्यं इत्यपि ॥ ११ ॥

निमन्त्रिता मौनयुजो मद्धयानासक्तचेतसः ।
तृप्तिमन्तश्च वर्तेरन् न चेन्निरयमाप्नुयुः ॥ १२ ॥

मण्डलद्वयरचनम्

पादारचनार्थाय रचयेद् बाह्यमान्तरमेव वा ।
अरङ्गमेति मन्त्रेण मण्डलद्वितयं तथा ॥ १३ ॥

मध्ये तयोरन्तरेण कर्तव्यं वै षडङ्गुलम् ।
यथा पादोदकस्पर्शो न भवेत् पितृदेवयोः ॥ १४ ॥

मण्डलद्वयमारच्य पाद्यार्थं पितृदेवयोः ।
तत्स्थाने भस्मगन्धाद्यैरर्चयेत् सकलैरपि ॥ १५ ॥

p. 78) निमन्त्रितमाहेश्वराणां सत्कारादिकम्

स्वागतं परिपृच्छथैव दत्त्वा चासनमप्यथ ।
शन्नो देवीरिति पठन् पादौ प्रक्षालयेदपि ॥ १६ ॥

पादाम्बु स्वशिरस्युक्ष्य पादावुद्धृत्य वाससा ।
भस्मना साक्षतैर्गन्धैः पुष्पविल्वादिकैरपि ॥ १७ ॥

धूपदीपनिवेद्यैश्च मन्त्रपुष्पेण चाचयेत् ।
विश्वेदेवान् पितृन् पश्चादथ संरक्षकं क्रमात् ।
पादौ प्रक्षाल्याचमेयुः कर्ता भोक्तार एव च ॥ १८ ॥

प्राणानायम्याथ कर्ता हस्तार्चापात्रगाक्षतान् ।
गृहीत्वा विष्टरान् दद्यात् स्वाहां स्वधां समुच्चरन् ॥ १९ ॥

विश्वेदेवाद्यावाहनम्

विश्वेदेवान् पितृंश्चैव नामगोत्रपुरस्सरम् ।

आवाह्य गन्धपुष्पाद्यैः समभ्यर्च्य यथा क्रमम् ।

वासोभिश्च हिरण्येन यथाशक्ति सुतोषयेत् ॥ २० ॥

p. 79) विकीर्य भस्म भोज्येषु तन्महेशेति चामनन् ।

आराधने गयां ध्यात्वा ध्यात्वा देवं महेश्वरम् ।

महेशादीन् पितृन् ध्यात्वा कुर्यादाराधनं ततः ॥ २१ ॥

माहेश्वरेभ्यो भोजनपर्यविषणम्

इति मन्त्रं समुच्चार्य पाकदोषनिवृत्तये ।

पञ्चब्रह्माभिधैर्मन्त्रैराज्यमन्त्रेऽभिधारयेत् ॥ २२ ॥

पात्रेषु भक्ष्यभोज्यादि पर्याप्तं निक्षिपेदपि ।

प्रसादेऽङ्गुष्ठनिवेशनम्

माहेश्वरस्वेष्टलिङ्गसमर्पणविधेरथ ॥ २३ ॥

कर्ता देव सवित इत्युच्चरन् परिषेचनम् ।

पात्रस्य कृत्वा पृथिवी ते पात्रं यच्छंयोरिति ॥ २४ ॥

p. 80) त्र्यम्बकं च पठेन्नेव माहेश्वरकरं ततः ।

गृहीत्वैव प्रसादे तु तदङ्गुष्ठं निवेशयन् ॥ २५ ॥

स्वाहास्वधाभ्यां देवपितृतर्पणम्

भोक्तारमन्नमात्मानं ब्रह्मेत्येव विभावयन् ।

भुवं गयां शूलधरं भोक्तारं भावयन्नपि ॥ २६ ॥

नाम गोत्रं च सम्बन्धमुच्चार्य च प्रसादकम् ।

स्वाहां स्वधां यथायोगं नमश्च न ममेति च ।

ब्रुवन् समर्पयेद् देवपितृभ्यश्च यथाक्रमम् ॥ २७ ॥

पुनरावृत्तिरहितपितृतृप्तिनिरूपणम्

गयायां श्रीरुद्रपादे क्षेत्रेषु श्रीनगादिषु ।

दत्तमस्त्वित्युद्गिरन् वै साक्षतं विसृजेज्जलम् ॥ २८ ॥

ततः संकल्प्य च कृतेनैक्याहाराधनेन च ।

पितृणामक्षया तृप्तिः पुनरावृत्तिवर्जिता ॥ २९ ॥

p. 81) शाश्वती शिवसायुज्यसिद्धिर्भूयादिति ब्रुवन् ।

सर्वमेतद् यथाकालं दत्तमस्त्विति वाचयेत् ॥ ३० ॥

आपोशानप्रदानक्रमः

दत्त्वा चापोशनं देवपितृभ्यश्च यथाक्रमम् ।

ईशानः पितृरूपेण महादेवो महेश्वरः ॥ ३१ ॥

प्रीयतां भगवानीशः परमात्मा सदाशिवः ।

प्रीयतां पितृरूपीश इत्युक्त्वा जलमुत्सृजेत् ॥ ३२ ॥

माहेश्वरप्रार्थनम्

श्रद्धायां प्राण इत्याद्यैर्जुहुयुः प्राण आहुतीः ।
आमनन् मधु वातेति मध्विति त्रिः समुच्चरन् ।
यथासुखं जुषध्वमित्युक्त्वा तैः प्रतिवाचयेत् ॥ ३३ ॥

मन्त्रमध्ये क्रियामध्ये शम्भोः स्मरणपूर्वकम् ।
यत्किञ्चित् क्रियते कर्म तत्कोटिगुणितं भवेत् ॥ ३४ ॥

p. 82) अपेक्षितं याचितव्यं त्याज्यं चैवानपेक्षितम् ।
उपविश्य सुखेनैव भोक्तव्यं स्वस्थमानसैः ॥ ३५ ॥

उक्त्वा प्रसादभोगस्य काले तेषां निषद्गणान् ।
जाबालाद्यधिश्रवणमन्त्रान् संश्रावयेदपि ॥ ३६ ॥

उत्तरापोशनम्

तेषां प्रसादभोगान्ते मधु वातेति मध्विति ।

तृप्ताः स्थेति च तानुक्त्वा तृप्ताः स्म इति वाचयेत् ॥ ३७ ॥

उत्तरापोशनं दत्त्वा करशुद्धेरनन्तरम् ।

उत्तरान् पाठयेन्मन्त्रान् श्रद्धायां प्राण आदिमान् ॥ ३८ ॥

अङ्गुष्ठमात्रः पुरुषो ह्यङ्गुष्ठं च समाश्रितः ।

ईशः सर्वस्य जगतः प्रभुः प्रीणाति विश्वभुक् ॥ ३९ ॥

भोजनानन्तरमनुष्ठानक्रमः

इत्युक्त्वा तैराशिषश्चाक्षय्यमाराधनं त्विति ।

वाचयित्वा ऋचे त्वा पृथिवी शान्तेति चामनन् ॥ ४० ॥

p. 83) तान् त्रिः प्रदक्षिणं कृत्वा तैः स्वाहां च स्वधामपि ।

वाचयित्वा ततो ब्रूयादुपचारान् यथोचितम् ॥ ४१ ॥

अद्य मे सफलं जन्म भवत्पादाभिवन्दनात् ।

अद्य मे वंशजाः सर्वे याता वोऽनुग्रहाद् दिवम् ॥ ४२ ॥

पत्रशाखादिदानेन क्लेशिता यूयमीदृशाः ।

तत् क्लेशजातं चित्तेषु विस्मृत्य क्षन्तुमर्हथ ।

इति प्रणम्य तेभ्यश्च गृह्णीयादाशिषः पुनः ॥ ४३ ॥

माहेश्वरेभ्य आशीर्वचनग्रहणम्

आयुः प्रजां धनं विद्यां स्वर्गं मोक्षं सुखानि च ।

प्रयच्छन्तु तथा राज्यं प्रीत्या नृणां पितामहाः ।

इत्युक्त्वा गच्छतो विप्रानासीमान्तमनुव्रजेत् ॥ ४४ ॥

महालयाराधने च तीर्थाराधनके तथा ।

संकल्प एव भिद्येत प्रयोगे न भिधा भवेत् ॥ ४५ ॥

p. 84) श्राद्धकर्माणि पित्राद्याराधनक्रमः

मातृणां वा पितृणां वा वर्गः प्रत्याब्दिके भवेत् ।

महालयाराधनादौ पित्राद्याः सर्व ईरिताः ॥ ४६ ॥

आदौ पिता तथा माता सापत्नी जननी तथा ।

मातामहाः सपत्नीका आत्मपत्न्यस्त्वनन्तरम् ॥ ४७ ॥

सुतभ्रातृपितृव्याश्च मातुलाश्च सभार्यकाः ।

दुहिता भगिनी चैकदौहित्रो भागिनेयकः ॥ ४८ ॥

पितृष्वसा मातृष्वसा जामाता भुवुकः स्नुषा ।

श्वशुरः स्यालकश्चैव स्वामी च गुरुरिक्थिनौ ॥ ४९ ॥

माहेश्वरालाभे विष्टरेषु सर्वं कर्तव्यम्

यत्नेऽपि सर्वथाऽलाभे माहेशानां महेश्वर ।

विष्टरेषु निधायैव घण्टां वा भस्मघुण्टिकाम् ।

पादार्चनादिकं सर्वमाराधनमथाचरेत् ॥ ५० ॥

p. 85) भोज्यं च धेनवे दद्याद् विप्रेभ्यश्चैव दक्षिणाम् ।

कुर्वन्नेवं स लभत आराधनफलं महत् ॥ ५१ ॥

पित्राराधनफलकथनम्

विधिनाऽनेन कुरुते पित्रोराराधनं तु यः ।

आयुः श्रियं प्रजां लब्ध्वा शिवलोके महीयते ॥ ५२ ॥

अननुष्ठाने दोषः

नास्तिक्यादथवाऽलस्याद् यस्त्वेवं नानुतिष्ठति ।

काकयोनिशतं गत्वा स हि श्वा चाभिजायते ॥ ५३ ॥

इति श्रीमकुटागमे चर्यापादे प्रत्याब्दिकविधिकथनं नाम नवमः

पटलः ॥ ९ ॥

दशमः पटलः

रुद्र उवाच

अशेषजगदाधार निराधार कृपानिधे ।

ममास्ति विशयः कश्चिदाशौचविषये विभो ॥ १ ॥

शाम्भवव्रतशुद्धेषु कथमाशौचसंगतिः ।

भवद्भावनया त्यक्तगात्रेषु व्रतसेविषु ॥ २ ॥

अमृतेषु कथं नु स्यात् तनोराशौचसंगमः ।

एनं मे संशयं छिन्धि सर्वज्ञानैकसागर ॥ ३ ॥

परशिव उवाच

साधु पृष्टं त्वया वत्स सद्भक्तानुजिघृक्षुणा ।

तद् गोप्यमपि वक्ष्यामि सावधानमनाः शृणु ॥ ४ ॥

शाम्भवव्रतनिष्ठानामप्याशौचावाप्तिः

शाम्भवव्रतशुद्धानां मत्सेवाभिरतात्मनाम् ।

मुक्तिभाजां तनुत्यागहेतुकाशौचसंगमः ।
यद्यप्यसम्भाव्य एव प्राणिदोषाप्रकाशनात् । ५ ॥

तथापि तेषां संसारसम्बद्धतनुयोगिनाम् ।
देहोत्पत्तिविनाशोत्थमाशौचमिह विद्यते ।
यतीनां तद्धि संसारयोगाभावान्न युज्यत् ॥ ६ ॥

तस्मात् संसारसम्पर्को हेतुराशौचसंगतेः ।
तद्योगादस्ति व्रतिनामाशौचमिति निश्चिनु ॥ ७ ॥

आशौचे विद्यमानेऽपि नान्तरायोऽर्चने

आशौचे विद्यमानेऽपि नान्तरायोऽर्चनस्य तु ।
मदर्चा विघ्नविच्छेत्री दीक्षासामर्थ्ययोगतः ॥ ८ ॥

नैमित्तिकानां नित्यानामन्येषां कर्मणां पुनः ।
आशौचमूलसंकोचस्तुल्य एव ह्यदीक्षितैः ॥ ९ ॥

आत्मन्यारोपिता येन ह्यग्नयः सोमपीथिना ।
उत्क्रान्तेरेव तस्य स्यादाशौचं ज्ञातिषु ध्रुवम् ॥ १० ॥

आशौचद्वैविध्यं चातुर्विध्यं च

जातकं मृतकं चेति ह्याशौचं द्विविधं स्मृतम् ।
तच्चतुर्धाऽल्पमधिकमपूर्णं पूर्णमित्यपि ॥ ११ ॥

अल्पकालिकमल्पं स्यादधिकं कालतोऽधिकम् ।
अपूर्णं स्यात् त्रिरात्रादि दशाहादि तु पूर्णकम् ॥ १२ ॥

ज्ञातीनां दम्पत्योः सोदराणां वर्णानां चाशौचकालः

स्त्रावे मातुस्त्रिरात्रं स्याज्ज्ञातीनां तन्न विद्यते ।
पाते मातुर्माससंख्यं पित्रादीनां दिनत्रयम् ॥ १३ ॥

p. 89) दशाहमुक्तं विप्रस्य द्वादशाहं नृपस्य तु ।

विशः पञ्चदशाहं तु मासः शूद्रस्य सम्मतम् ॥ १४ ॥

दशाहे समतिक्रान्ते जाताशौचं न विद्यते ।
पुत्रस्य जन्म श्रुत्वा तु जलमाप्लुत्य शुद्धयति ॥ १५ ॥

जाते मृते तु ज्ञातीनां सद्यः शुद्धिर्विधीयते ।
दशाहेनैव दम्पत्योः सोदराणां तथैव च ॥ १६ ॥

अजातदन्तादिषु मृतेष्वशौचकालः

शिशवजातदन्ते तु सद्यः शौचं विधीयते ।
बाले त्वकृतचौले तु स्यादहोरात्रमात्रकम् ॥ १७ ॥

बालस्योपनयात् पूर्वं मातापित्रोस्त्रिरात्रकम् ।
मरणे तूपनीतानामाशौचं पूर्णमीरितम् ॥ १८ ॥

ज्ञातीनां स्याद्दशाहं तु सोदकानां त्रिरात्रकम् ।
सगोत्राणां स्नानमात्रं तदन्येषां न विद्यते ॥ १९ ॥

p. 90) मातुलादिषु मृतेष्वशौचविधिः

मृतौ तु मातुलादीनां त्रिरात्रमिति चोदितम् ।
मरणे बान्धवानां तु पक्षिण्याशौचमीरितम् ॥ २० ॥

आ त्रिमासात् त्रिरात्रं स्यादा षण्मासात्तु पक्षिणी ।
आ वत्सरादहोरात्रं ततः स्नानेन शुद्ध्यति ॥ २१ ॥

बहूनामाशौचानां तन्त्रेण शुद्धिः

बहूनामपि सम्प्राप्तौ तन्त्रेणैव हि शुद्ध्यति ।
समानमल्पकं वाऽपि प्रथमेन समापयेत् ॥ २२ ॥

मरणाशौचस्य प्राधान्यम्

जातके मृतकं वाऽपि मृतके वाऽपि जातकम् ।
यदि स्यान्मृतकस्यैव प्राधान्यं परिकीर्तितम् ।
पित्रोस्तु मरणाशौचमन्याशौचस्य बाधकम् ॥ २३ ॥

p. 91) पितुर्दशाहमध्ये तु माता यदि मृता भवेत् ।

पितुः पूर्णं तु निर्वर्त्य मातुर्गृहीत पक्षिणीम् ॥ २४ ॥

शवानुगमे शुद्धिविधिः

अनुगम्य शवं विप्रो ज्ञातेरन्यस्य वा पुनः ।

स्नात्वा च भस्मनोद्धूल्य मां दृष्ट्वैव विशुद्धयति ॥ २५ ॥

नैष्ठिकादीनामाशौचं नास्ति

नैष्ठिकानां वनस्थानां यतीनां ब्रह्मचारिणाम् ।

न जन्ममरणोद्धूतमाशौचमिह विद्यते ॥ २६ ॥

सद्यः शौचविधानम्

दाने विवाहे यज्ञे च संग्रामे देशविप्लवे ।

आपद्यपि च कष्टायां सद्यःशौचं विधीयते ॥ २७ ॥

p. 92) सन्ध्या पूजा च कदापि न त्याज्या

सूतके मृतके चैव सन्ध्यां पूजां न सन्त्यजेत् ।
उपांशुसन्ध्यां पूजां तु कुर्यात् त्रिकरणैरपि ॥ २८ ॥

ग्रन्थोपसंहारः

शाम्भवव्रतीनां धर्माः संक्षेपेण मयेरिताः ।
श्रद्धावन्तो विमुच्यन्ते क्लिश्नन्त्यन्ये विमोहिताः ॥ २९ ॥

मकुटं धर्मशास्त्रं तु मदीयं मकुटायितम् ।
पठनीयं प्रयत्नेन मत्प्रसादाभिकाङ्क्षणा ॥ ३० ॥

इति श्रीमकुटागमे उत्तरभागे चर्यापादे आशौचविधिकथनं नाम
दशमः पटलः ॥ १० ॥

समाप्तश्चायं मकुटागमः